

---

Müsabiqənin yekun mərhələsinə həsr olunmuş mərasimdə Azərbaycan Respublikasının təhsil naziri Misir Mərdanov, Yeni Azərbaycan Partiyasının sədr müavini, partiyanın icra katibi Əli Əhmədov, Azərbaycan Həmkarlar İttifaqları Konfederasiyasının sədri Səttar Mehbaliyev, təhsil nazirinin müavinləri və Təhsil Nazirliyinin əməkdaşları iştirak ediblər.

Mərasim iştirakçılarını salamlayan təhsil naziri Misir Mərdanov ulu öndərin anadan olmasının ildönümlərinə həsr edilmiş inşa yazı müsabiqəsinin Azərbaycanda həyata keçirilən ən kütləvi tədbir olduğunu qeyd edib. Müsabiqənin keçirilməsinə 2007-ci ildən başlandığını diqqətə çatdıran nazir ictimaiyyətin bu ənənəni dərin rəğbətlə qarşıladığını bildirib.

Təhsil naziri qeyd edib ki, hər il bir qayda olaraq ümumtəhsil məktəblərinin VII-XI sinif və peşə liseyləri şagirdlərinin qatıldığı müsabiqə Təhsil Nazirliyi, Yeni Azərbaycan Partiyası, Heydər Əliyev Fondu, Azərbaycan Həmkarlar İttifaqları Konfederasiyası, Rabitə və İnformasiya Texnologiyaları Nazirliyinin dəstəyi ilə 3 mərhələdə – məktəb, rayon (şəhər) və yekun (respublika) mərhələlərində keçirilir. Nazirin verdiyi məlumata görə, ötən illərdə olduğu kimi, bu il də müsabiqənin məktəb və rayon (şəhər) mərhələlərində 700 minə dək məktəbli iştirak edib.

Müsabiqənin yekun mərhələsində 97 məktəblinin iştirak etmək hüququ qazandığını vurğulayan Misir Mərdanov müsabiqəyə şagirdlərin böyük maraq göstərməsini əlamətdar hal kimi dəyərləndirib, bunun ulu öndərin xatirəsinə hədsiz hörmət və ehtiramın parlaq ifadəsi olduğunu bildirib. İnşa müsabiqəsinin eyni şərtlərdə daxilində Naxçıvan Muxtar Respublikasında da keçirildiyini nəzərə çatdıran nazir qaliblərə mükafat və müxtəlif hədiyyələrin təqdim ediləcəyini, ən yaxşı işlərin toplusunda nəşr olunacağını söyləyib.

Təhsil naziri Misir Mərdanov çıxışının sonunda bu işdə əməyi olan hər kəsə təşəkkürünü bildirib və iştirakçılara uğurlar arzulayıb.

Sonra müsabiqənin yekun mərhələsinin mövzusu elan edilib və məktəblilər «İnsanlara və insanlığa nümunə olan dahi şəxsiyyət» adlı inşa yazmağa başlayıblar.